

సారంగం

నన్ను సీతారాంపురానికి బదిలీ చేశారు. ఏ ఊరైతేనేం. వెళ్లిపోవలసిందేగా! ఆరేళ్ల సర్వీసు నాకిప్పటికి ఈ డిపార్ట్‌మెంటులో కొండకానీ, వాగు కానీ, గుట్టకానీ, భయపడలేదు. బస్సు దిగి మూడు కిలోమీటర్లు నడవాలన్నారు ఈ గ్రామానికి. ఫర్వాలేదు. ఉత్తమ సేవికగా బహుమతి కూడా తెచ్చుకున్నాను. ఇంటికి వెళ్లి, నాకిల్లా ట్రాన్స్‌ఫర్ అయిందని చెప్పి, నాలుగు బట్టలు, బ్యాగు తీసుకుని బస్సు ఎక్కాను. రోడ్డు మీది ఆ బస్సు దిగి, బోర్డు పరిశీలించాను. 'సీతారాంపురం' తెల్ల బోర్డు మీద నల్ల అక్షరాలు. పంతులమ్మ అన్నట్లు నన్ను కొందరు చూశారు చిన్న హోటలు దగ్గర ఉన్నవాళ్ళు. పొద్దున్న పదిగంటల ఎండ వేడిగా మాధ్యేస్తోంది. గొడుగు వేసుకుని, సంచీ భుజాన తగిలించుకుని వేగమైన నడక సాగించాను. అర కిలోమీటరు వరకు నడిచాక వెనుక నుంచి చప్పట్లు వినిపించాయి. తిరిగి చూస్తే 'కచ్చరం' బండి మనిషి పిలుస్తున్నాడు. కాస్త ఆయాసం కూడా వచ్చిందేమో, నిలబడ్డాను. కచ్చరం వచ్చి నా పక్కన ఆగింది. అందులోంచి ఒకావిడ. ముఖై ఏళ్లు ఉండవచ్చును. నన్ను పిలిచింది.

"సీతారాంపురం పోతున్నారా? రండి" అని ఆహ్వానించింది. చిన్న బండి కానీ, ఇద్దరు, ముగ్గురు బాగానే కూర్చోవచ్చును. ఎక్కాను. "నమస్తే అమ్మా! కొత్తగా బదిలీ అయి వస్తున్నా. మనూరి సేవికను. శారదాంబ నాపేరు" అని పరిచయం చేసుకున్నాను. ఆమె చిన్నగా నవ్వి, "అట్లనా! శారద అని చెప్పరాదూ?" అన్నది. నన్ను కాసేపు పరిశీలించాక "ఊర్లనే ఉంటవ. దినమూ పోయొస్తవ?" అన్నది మళ్ళీ.

"ఉంటా, పోయిరాను చేతకాదు" అన్నాను. అలా ప్రారంభమైంది సుగుణమ్మగారితో నా పరిచయం. గది ఇచ్చారు. సుగుణమ్మ ఎనిమిది చదివింది. ఆమె భర్త రామారావు ఏనాడో ఇంటర్ పాసై విద్యావంతుడైన పెద్ద రైతుగా వ్యవసాయం చేస్తున్నాడు. వారికి ఇద్దరు పిల్లలు. మంజుల తొమ్మిదో తరగతి. అబ్బాయి సురేష్. ఎనిమిదో తరగతి. ఇద్దరూ ఊరికి ఒక కిలోమీటరున్న జిల్లా పరిషత్తు స్కూలుకి పోయి వస్తున్నారు.

నేను ఆదివారం నాడు వెళ్లి సామాను తెచ్చుకున్నాను. వంట మొదలు పెట్టుకుని నా గ్రామాల సంచారం పనిలో పడ్డాను. సుగుణమ్మగారు చనువుగానే ఉండేది. కానీ, మరీ స్నేహంగా మసలేది కాదు. నా గది తలుపు వేసుకుని నేను ఉంటే, వచ్చి పిలవడం గానీ, ఇంట్లో వండినవి ఇవ్వడంగానీ చేసేది కాదు.

ఒక రోజు వాళ్ల ఇంట్లో ఏదో గొడవైంది. నాకు అర్థం కాలేదు. అది ఎందుకైందీ, కానీ ఒక గంట తర్వాత బావి దగ్గర నీళ్లు తోడుకుందామని వెళ్ళేటప్పటికి అక్కడ సురేష్ ఏడుస్తూ కనబడ్డాడు. నేను బక్కెట్టు

వదిలేసి “ఏం సురేష్! ఏమైంది?” అని భుజం మీద చేయి వేశాను. ఆ అబ్బాయి చెంపలు వాచిపోయి ఉన్నాయి. ఎంతో బాధగా కళ్లు తుడుచుకుని “ఏం లే” అన్నాడు. కానీ ఏడుపు ఉబికి వస్తోంది. “నాతో చెప్పవా? నేను నీకు దోస్తును కదా” అన్నాను. వచ్చే ఏడుపు ఆపుకుంటూ. “అమ్మ కొట్టింది” అన్నాడు నేను ఆశ్చర్యపోయాను.

“ఎందుకు?” అన్నాను. “స్కూలు దగ్గర దుకాణంలో ‘చాయ్’ తాగినానని కొట్టింది. నాతాన పైసలు లేకుండా. మనూరి పిల్లగాని దగ్గర తీస్కొని తాగిన” అన్నాడు. “పోనీ ఆమె వద్దంటే ఎందుకు తాగుతావు? ఇంటికి పోయినాక తాగితే ఏం పోయే?” అన్నాను. సురేష్ తల వంచుకున్నాడు. “ఇంట్ల నాకు చాయ్ ఇవ్వరు” అన్నాడు. “నేను ఇస్తాలే గానీ ఏడ్వకు” అని ఓదార్చాను.

పైస్కూలులో ఉన్న ఆ పిల్లవాడికి టీ ఇవ్వరు. డబ్బులు ఇవ్వరు. పతంగి కొనాలన్నా సరే సరిపడే చిల్లర ఇచ్చి, మిగిలినవి లెక్కపెట్టి తీసుకుంటారు. చొక్కాలు చిన్నవైనా గానీ అవే కుట్లు విప్పి వేసుకోవాలి. ఆడపిల్ల మంజులకీ అంతే. స్కూల్లో అందరూ రకరకాల గాజులు, రిబ్బన్లు వేసుకొస్తారు. ఆమెకి మాత్రం ఉన్న గాజులు పగిలిపోతేనే కొత్తవి. నాకు ఈ పద్ధతి అసలు అర్థమయ్యేది కాదు. రెండు మూడు రోజులకొకసారైనా స్వతంత్రించి ఏదో చేసినందుకు మంజుల మీద కేకలు. సురేష్ కి ప్రత్యక్షంగా దెబ్బలు. ఈ గోలంతా నాకు తెలుస్తూనే ఉండేది.

ఒకనాడు పని గట్టుకుని పిల్లలు లేని సమయంలో సుగుణమ్మగారింట్లోకి వెళ్లాను. అద్దె ఇవ్వడానికి, ఎప్పుడైనా మంచి ఫలహారం ఇవ్వడానికి మాత్రమే వెళ్లేదాన్ని. అందువల్ల అంత చొరవగా వెళ్లి కూర్చోడమూ తక్కువే. ఏవో కుశల ప్రశ్నలైనాక..

“సుగుణమ్మగారూ! మీరు చదువుకున్నవారు. పిల్లలంటే ఎంతో ప్రేమ. చక్కగా అమ్మాయిని కూడా చదివిస్తున్నారు. కానీ, ఒక్కమాట అడిగితే మీకు కోపం రాదు కదా!” అన్నాను. ఆమె తల ఊపింది.

“పిల్లలకి కొంత వయస్సు వచ్చాక వాళ్లని స్నేహితులలాగా చూడాలండీ. వాళ్లకి చిన్న సరదాలుంటాయి. మీకు డబ్బున్నది కదా! వాళ్లు అడిగినవి కొని ఇవ్వాలి. లేకపోతే వాళ్లకి తోటి పిల్లల మధ్య చిన్నతనంగా ఉంటుంది” అన్నాను.

ఆమె కొంచెం ముఖం చిట్లించింది. “ఇప్పుడు నేను ఆళ్లకి ఇయ్యనిదేంటి? మీతో చెప్పినా? ముప్పొద్దులా తింటున్న. పండగ పండగకి బట్టలాయె! ఏం తక్కువైంది శారదమ్మా? నీకాడికి వచ్చి ఏడ్చినా ఏంది?” అన్నది.

నాకు ఎదురుదెబ్బ తగిలినట్టైంది. ఎలా చెబుతాను. టీ నీళ్లుతాగినందుకు కొట్టారు. గాజులు అడిగినందుకు తిట్టారు అని ప్రశ్న వేస్తే ఆ పిల్లల మీద విరుచుకుపడుతుందేమో!

“అట్లా కాదమ్మా! మీ బిడ్డలకి మీరు ఇవ్వరని ఎట్లా అంటాం గానీ, వాళ్లు సంతోషంగా ఉండేందుకు నాలుగు పైసలు ఎక్కువ ఖర్చు పెట్టినా గానీ ఏం కాదు. నేను తప్పు మాట అంటే ఏమీ అనుకోకండి” అన్నాను. “బాగా సదివిందానవు. సర్కారు ఆఫీసరువి. నీవు తప్పు మాట ఎందుకంటవులేగానీ, పిల్లలను అదుపులో

ఉంచాల. ఇయ్యాల కష్టపడితే, రేపు సుకపడతరు. తాతలనాడు మనోల్లు బాగా కూడబెడితే, ఇప్పటికి ఈ బురుజు నిలిసింది. నాకంటే, ఆల్ల నాయన కంటే బాగా పిల్లలు సదవాలనే మేమూ ఆశపడుతున్నాం. ఎరికెనా?” అన్నదామె. నా నోటికి తాళం పడింది.

మరో ఏడాదికి మంజుల పది పాసైంది. ఆమెను ఇంటి దగ్గరే ఉంచి కుట్లూ అల్లికలూ నేర్పించారు. అందంగా, ఆకర్షణీయంగా తయారైంది ఆపిల్ల. నేను నా హద్దుల్లో ఉంటూ, వారు చెప్పినదానికంటే మరో ఐదు

రూపాయలు అద్దె ఎక్కువిస్తున్నందువల్లనో ఏమో గానీ, భార్యాభర్తలు నాతో మంచిగానే ఉండేవారు. మంజుల నా వాటాలోకి వచ్చి కాసేపు రేడియో వింటూ, వారపత్రికలు అవీ చదువుతూ ఉండేది.

“మంజులా! మీ వాళ్లు నిన్ను కాలేజీకి పంపిస్తారా?” అన్నాను. మొదట్లో కళ్లు పెద్దవి చేసి ‘కాలేజీయే?’ అన్నది కానీ, ఆ తర్వాత తనూ ఆలోచించడం మొదలు పెట్టింది. ఒక రోజు శుభవార్త చెప్పనే చెప్పింది. సురేష్ కి కూడా ఈ ఏడాది పది పూర్తి కాగానే ఇద్దర్నీ పట్నంలో పెట్టి చదివిస్తారుట. ఈ ఊరివాళ్లు కొందరు అలా చదువుతున్నారు. నాకు చాలా సంతోషం అనిపించింది.

ఆ ఊరు వచ్చి మూడేళ్ళు దాటుతుండగా నాకు మళ్ళీ ట్రాన్స్ ఫర్ అయింది. నేను వెళ్లి పోతున్నానంటే సుగుణమ్మ చాలా బాధపడింది. పిల్లలు నన్ను వదలలేక కళ్ళనీళ్లు పెట్టుకున్నారు. నాకిది మామూలే. ఆమె దగ్గర సెలవు తీసుకుంటూ, ‘నేను మీతో ఏదైనా కాని మాట అని ఉంటే ఏమీ అనుకోవద్దు. ఒక మాట.

వాళ్ళు కాలేజీకి వెళ్లే పిల్లలు కదా! అవసరమైనవన్నీ ఇవ్వండి. చిన్న పిల్లలు కొత్త ఊళ్లో ఇబ్బంది పడవద్దు కదా!” అన్నాను.

రామారావు నవ్వాడు. “ఏంది శారదమ్మా! మళ్ళీ ఈ పాలి నువ్వొచ్చేతలికి నా బిడ్డలు ఎట్ల ఉంటరో సూడు. ఈ ఊర్లనయితే ఎట్లైన నడిసింది గానీ, పట్నంలో స్టయిలుగా ఉంచాల కద!” అన్నాడు. నేనూ నవ్వాను ఆ మాటల్లోని గర్వానికి.

నేను మరో ఊళ్లో ఉంటూ ఒక రోజు పట్నం వెళ్ళాను ఆఫీసు పని మీద. పొద్దున్న ఏదో కొంచెం తిని బయలు దేరానేమో ఆకలనిపించి దగ్గర్లోని హోటలుకి వెళ్ళాను. టిఫిను తింటోంటే ‘మేడమ్!” అంటూ నా పక్కన వచ్చి నిలబడింది ఆ అమ్మాయి. మంజుల. ఆమె వేషం, గలగలా నవ్వు కొత్తగా ఉంది. వెనుకనే సురేష్ వచ్చాడు. ఎంతో ఆధునికంగా ప్యాంటు, లోపల షర్టు. చేతిలో విలాసంగా నల్ల కళ్లజోడు. పక్కన ఇంకా ఇద్దరు అబ్బాయిలు. వాళ్లు మునుపటి వారు కాదు. ఆ చిన్నపల్లెలోని సుగుణమ్మ పిల్లలేనా వీరు అనిపించింది.

గబగబా తినడం ముగించి, కాఫీ వద్దని చెప్పి, వాళ్లతో కలసి బయటకు వచ్చాను. ఒక గది తీసుకుని హోటల్ కారియరు తెప్పించుకుని తింటున్నారుట.

“ఏంటి మేడమ్! అట్లా సూస్తున్నారు? ఇది వరకులాగ లేమా మేము?” అన్నది. మంజుల. “ఔను అక్కా! కురచలాగూ, చొక్కా వేసుకోలేదుగా నేను!” అన్నాడు సురేష్. నాకెందుకో సురేష్ ని చూస్తే సంతోషం పొంగుకు రాలేదు. తెలివిగా, చురుకుగా ఉన్న విద్యార్థి లక్షణం స్ఫుటంగా లేదు. మధ్య మధ్య సిగరెట్లు కాలుస్తూ, పొడర్లు, క్రీములు బాగా పట్టిస్తూ, క్రాపు నలిగితే ప్రమాదం అన్నట్లుగా - విపరీతమైన నాగరికతలో ఉన్నాడు.

“మంజూ! డబ్బుకి ఏమీ ఇబ్బంది లేదు కదా!” అన్నాను. ‘మీ అమ్మ, నాన్న పిసినారితనం మర్చిపోయారా?’ అని అడగడానికి బదులుగా.

“లేనేలేదు మేడం! వద్దంటే డబ్బు అన్నట్లుంది. మీరు ఊరు రండి. అమ్మ మిమ్మల్ని ఎప్పటికీ యాద్ చేస్తూనే ఉంటుంది” అన్నది మంజుల. మరి కాసేపు బయట నిలబడే మాట్లాడుకున్నాము. వేసవి సెలవుల్లో ఒక వారం సెలవు పెట్టి వచ్చేటట్లు మాట ఇచ్చాను. వారు ఒక వేపు, నేను మరో వేపు వెదుతోంటే. హోటల్లోంచి వచ్చిన మగపిల్లలు కలవడం చూశాను. నాకు వారు వెనక్కి తిరిగి మళ్ళీ చేయి ఊపుతోంటే నేనొక విలేజి లెవెల్ వర్కరునే వారి దృష్టిలో అని చివుక్కుమనే ఆలోచన కలిగింది.

వేసవికాలంలో నాకు ఆఫీసులో ఏదో చికాకు వచ్చింది. అక్కడ ఉండ బుద్ధి కాలేదు. సుగుణమ్మగారి ఊరు వెడితేనో అనుకున్నాను. అక్కడ బాగా ఉంటే నాలుగు రోజులు ఉండాం. లేకపోతే తిరుగు బస్సులో వద్దా అని నిశ్చయించుకుని బయలు దేరాను.

మధ్యాహ్నం పన్నెండు గంటలకు చేరుకున్నాను. సుగుణమ్మగారు ముందు సావిట్లోనే ఉంది. పలుకరించి మంచి నీళ్ళు ఇచ్చింది. “ఏం శారదమ్మా! ఎక్కడికెళ్లి వచ్చినారు?” అన్నది. నేను నా ప్రయాణాల గురించి చెప్పాను.

“మంజుల, సురేష్ లేరా?” అన్నాను. గది వేపు చూపించి. “ఆమె ఉంది. సురేష్ నిన్ను పట్నం పోయిండు. ఇంకా రాలే” అన్నది.

వంట సావిట్లోకి వెడుతూ, “భోంచేద్దువు రా” అన్నది. కానీ, నేను ఆమెను అనుసరించి వెళ్ళకుండా రూము తలుపు తీసి లోపలకు వెళ్ళాను. మంజుల మంచం మీద పడుకుని ఏదో చదువుకుంటోంది. మంచం మీద ఉన్న పత్రికలు, మామూలుగా నాకు కంపరమెత్తించే బొమ్మలు, కథలతో నిండి ఉండే రకానివి. అల్లాంటివే నవలలు కూడా పడేసి ఉన్నాయి.

ఆమె లేచి కూర్చుంది. “శారదా మేడం! నేను పిలిసినానని వచ్చేసినారు!” అన్నది. మీ రిజల్టు వచ్చాయిగా. ఇంక ఏం చేద్దామనుకుంటున్నావు?” అన్నాను. మంజుల తలవంచుకుంది. “పరీక్షలు పోయినాయి” అన్నది.

“ఎందుకు? ఎందుకెందుకు?” అన్నాను.

“పేపర్లు చాలా హార్డు. చాలా మంది ఫెయిలైనారు” అన్నది. చాలా మంది ఫెయిలయితే అది వాళ్ళ ఖర్మం కానీ, మీరెందుకు చదువుకోలేదు అని గట్టిగా కేకలేయాలని నాకు అనిపించింది. “ఇద్దరూనా” అన్నాను. ఆమె తల వూపింది.

“సురేష్ పట్నం ఎందుకెళ్ళాడు?” అన్నాను. ఏమో అన్నట్లు భుజాలెగరేసి, పెదవి కదిపింది. మంచం మీద పుస్తకాలన్నీ చేత్తో ఒక పక్కకు తోసి “మంజూ, ఇవన్నీ ఎందుకు చదువుతున్నావు?” అన్నాను. “బోర్ కొడుతోంటే ఏం చేయాల?” అన్నది. మరో ప్రశ్న నేను వేస్తే నీకెందుకు అని విసుక్కోవచ్చును.

భోజనం చేస్తూ అడిగాను. “సుగుణమ్మగారూ! పిల్లలు ఇద్దరికీ పరీక్షలు ఎందుకు పోయినాయి?” అని.

ఆమె కళ్ళార్పకుండా పెరట్లోని చెట్ల వంక అర్థం లేనట్లు చూస్తోంది. “సదవనిదే ఎట్ల పాసైతరు? నువ్వు సెప్పినవు కదా పైసలు మస్తు ఇవ్వాలని! ఇచ్చినం. అడిగిన బట్టలు, డ్రెస్సులు, ఫీజులు అన్నీ ఇచ్చినం. గడియారాలు, కళ్ళద్దాలు, బెట్టులు, బూట్లు, చిన్న రేడియో అన్నీ వాళ్ళ నాయన కొని పెట్టిండు. ఇరవై ఆరువేలు కర్సు అయినయి. ఇద్దరికీ సదువు మాత్రం రాలే!” అన్నది సుగుణమ్మ.

అది అమాయకంగా అంటున్న మాట కాదు లోపల రగులుతోంటే పైకి వచ్చిన సెగలు.

“మళ్ళీ ఇప్పుడు పరీక్షకు చదువుతారా?” అన్నాను నేను చాలా మెల్లిగా. నాకు ధైర్యం చాలడం లేదు. నువ్వే గద ఇమ్మన్నావు పైసలు అని నిలదీస్తోంది.

“ఇంక చదువు బంద్! మంజులకి పెళ్ళి చేస్తాం” అన్నది. భోజనం ముగించాక నాకింక నిజంగా వెళ్ళిపోవాలనిపించింది. “సురేష్ ని చూసి పోదామనుకుంటున్నా సుగుణమ్మా!” అన్నాను.

“ఆయన వస్తేకదా నువ్వు చూసేది!” అన్నది. నా గుండె గబగబ కొట్టుకుంది. అసలు ఏం జరిగిందో పగలబడి చెప్పదేం?

“రాక ఎక్కడికి పోతాడు? పట్నంలో ట్యూషన్ చదువుతున్నాడా” అన్నాను. అప్పుడు సుగుణమ్మ నా వంక చూసిన చూపు నంగనాచిలా ఏమిటి అడుగుతున్నావు అనే ఈసడింపుగా ఉందా - మా బతుకు నవ్వులపాలు చేసింది నువ్వేగా అని సాధిస్తున్నట్లుగా ఉందా? అర్థం కాలేదు. కానీ నేను ఇరుకులో పడిపోతున్నాను. “శారదమ్మా! సదువు లేకపోయినా, ఆ పిల్లగాడికింత బుద్ధయిన ఉంటుండె. ఇరవై ఆరు వేలు కర్సు పెట్టి ఆయన, ఆమె ఎన్నో

కొనుక్కున్నరు శారదమ్మా! సప్పుడు సేయక మంజులకు పెండ్లి చేసి తోలిస్తున్నాం. సురేషు సంగతి..." అని పైకి చూపింది. .. ఆ పరమాత్మునికే ఎరుక అన్నట్లు.

రామారావుగారు వచ్చారు బయటనుంచి. "సురేష్ రాలే?" అని మొదట ప్రశ్న అడిగి ఆ తరువాతనే నన్ను పలుకరించారు. నేను కూడా ఊరి విషయాలు ఏవో అడిగాను. వాళ్ళు చెప్పారు. మంజుల గదిలోంచి ఇవతలకు రాలేదు. నేనే ఆమె రూములోకి మళ్ళీ వెళ్లాను. కిటికీ దగ్గర కాస్త వెలుతురు మినహా మిగతా అంతా చీకటిగానే ఉంది. లైటు వేశాను.

"నేను భోం చేస్తోంటే నువ్వుచ్చి నా పక్కన కూచుంటావనుకున్నాను మంజులా!" అన్నాను.

"ఈ కథ పూర్తి చేసినాక వద్దామని - అప్పుడే అయిపోయిందా భోజనం" అన్నది. నేను మంచం మీద కూర్చున్నాను. నీకు పెళ్ళి చేస్తారుట కదా అని అడగాలని ఉంది. కానీ ఆమె తాబేలులాగ తల లోపలకు దాచుకుంటున్నట్లు ఉన్నది. తన విషయం గాని, సురేష్ విషయం గానీ మాట్లాడడం కష్టంగా ఉంటుందేమో అనుకుని, అర్థం లేని మాటలు ఏవో ఆరంభించాను. చీరలు, డ్రెస్సులు, సినిమాల గురించి.

ఆ తర్వాత బయలు దేరి నేను ఊళ్ళోకి వెళ్ళాను. గుమ్మం వరకు వచ్చింది సుగుణమ్మ. "రాత్రి సీకట్లో పోమాకు శారదాంబా! పొద్దున్న పోదువు" అన్నది నాతో. అప్పటికి మంజుల కూడా కాస్త సర్దుకుంది. "శారదమ్మ ఐదు రోజులు ఉంటానని చెప్పింది. జాకెట్టు కత్తిరింపులు నేర్పాలి. స్వెట్టరు పూర్తి చేయాలి. ఆమె ఇయ్యాల ఏడ పోతది?" అన్నది. కులాసాగా నవ్వి బయటకు నడిచాను.

ఊళ్లో నాకున్న మిత్రులతో మాట్లాడినప్పుడు అసలు సంగతి తెలిసింది. డబ్బు పుష్కలంగా అందుకున్న అక్క తమ్ముడు పాడు అలవాట్లు చాలా నేర్చుకున్నారు. మంజుల ప్రేమలో పడింది. సురేష్ సిగరెట్లతో పాటు ఇతర మందులు కూడా అలవర్చుకున్నాడు. ఎంత డబ్బూ చాలలేదు. ఈ విషయాలు తల్లిదండ్రులు గ్రహించేసరికి ఆ పిల్లలిద్దరి చదువులు సర్వనాశనమైనాయి.

సురేష్ పూర్తిగా చేయి దాటి పోయాడు. రామారావు చాలా కోపదారి మనిషి. సుగుణమ్మ కూడా కరుకు మనిషే. ఆడపిల్ల అని గారాబం చేయక, మంజులని చావగొట్టి చెవులు మెలేసి తీసుకొచ్చారు. నాలుగు లక్షల కట్నం బేరమాడి, బొంబాయిలో ఉన్న దూరం చుట్టలబ్బాయితో పెళ్ళి కుదురుస్తున్నారు. సురేష్ మొండిబారిపోయాడు. ఎక్కడి డబ్బూ చాలడం లేదు.

ఇవన్నీ విని నా బుర్ర తిరిగి పోయింది. మనసులో భగభగమనే పశ్చాత్తాపం. స్వేచ్ఛ యిస్తే పిల్లలు ఇలా పాడైపోతారా? డబ్బులు పంపడమే కానీ, వాళ్ళేం చేస్తున్నారో, ఎవరి సావాసంలో ఉన్నారో గమనించవద్దా పెద్దవాళ్ళు? పరిస్థితి మించి పోయేదాకా ఎందుకు ఊరుకున్నారు? ఇప్పుడైనా ఆ పిల్లవాడిని దారిలో పెట్టేందుకు సరైన పద్ధతి ఏమిటో ఎందుకు ఆలోచించడం లేదు?

ఎవరో టీ ఇవ్వబోతే కూడా వద్దని వచ్చేశాను. ఈ కబుర్లన్నీ నాకు చెప్పిన వాళ్ళు మంచి సినిమా కథలాగా వర్ణించి వర్ణించి మరీ చెప్పారు. వినగానే నాకు జ్వరమంత ఆవేశం కలిగింది.

కాళ్ళీడ్చుకుంటూ చీకటి పడే సమయానికి సుగుణమ్మ ఇంటికి చేరాను. దీపాలన్నీ వెలుగుతున్నాయి. ఎనిమిది వరకు పెరట్లో కోసిన పువ్వులు మాలలు కడుతూ మంజుల అడిగిన జాకెట్టు కత్తిరించి ఇచ్చాను.

నేను, మంజుల అన్నం తిని రూములోకి వెళ్ళాం. సుగుణమ్మ వాళ్ళాయన వచ్చేవరకు ఉంటానంది. సురేష్ గురించి ఎవ్వరూ ఏమీ అనడం లేదు. పదకొండు వరకు కుట్టు పనులు జరుగుతూనే వున్నాయి. ఆ పనిలో పూర్తిగా మునిగి పోయింది మంజుల. కాబోయే పెళ్ళికొడుకు నీకిష్టమేనా అని అడగాలన్నా భయమే. నాకు ఎప్పటికీ నిద్ర పట్టలేదు. ఎప్పటికో కాస్త కునుకు పట్టినట్లుంది. అంతే, కాస్సేపటికే మెలకువ వచ్చింది. రామారావు

అరుస్తున్నాడు. సుగుణమ్మ అరుస్తోంది. పెద్ద బర్రెగొడ్డు అరచిన శబ్దం.. కాదు... కాదు... అది... అది... సురేష్ ఏడుపు. నేను లేచాను. మంజుల లేచింది. కంగారుగా నా చేయి పట్టుకొని “వద్దు శారదా... వద్దు... తమ్ముడు” అన్నది. భయంతో ఆమె వణుకుతోంది. సావిట్లోంచి అరుపులు ఇంకా ఎక్కువైనాయి. నేను ఆమెను వదిలించుకుని వెళ్ళాను.

సావిట్లో నేను చూసిన దృశ్యం.... చొక్కాలేని సురేష్ - బెట్టుతో బాదుతున్న రామారావు. అతను ఏడుపు - ఇతను అరుపులు. సుగుణమ్మ అయినా పిల్లవాడిని కొట్టవద్దని భర్తకు అడ్డు రావడంలేదు. ఆమె అరుస్తోంది. నేను కొత్త మనిషిని పరాయిదాన్ని. సంసారం గుట్టు నా కళ్ళ ఎదుట పడిపోయింది. భ్రష్టమైపోయిన కొడుకు కథ నాకు తెలిసిపోయింది.

అయినా, వాళ్ళు ఆగలేదు. మరో దెబ్బ. మరోదెబ్బ. తాప్ మని వేస్తున్నాడు. వాతలు తేలుతున్నాయి. నేను రాక్షసివైనాను. వెళ్ళి ఆయన చేయి పట్టుకున్నాను. “ఏమిటండీ ఏమిటి? ఆ అబ్బాయిని చంపేస్తారా?” అన్నాను.

రామారావు అలసిపోయి కూలబడ్డాడు. సుగుణమ్మ నా వంక చాలా అసహ్యంగా చూసింది. సురేష్ సొమ్మసిల్లిపోయాడు. దెబ్బలు తిన్నాడేగాని పారిపోవడం లేదు. కుర్చీనానుకుని నిలబడ్డాడు. కొట్టు ఇంకా కొట్టు.... చంపేయి అన్నట్లుంది ఆ అబ్బాయి వైఖరి.

“చంపేస్తా... వీడు... వీడు... డబ్బులు ఎత్తుకుపోయాడు. డబ్బులు ఇమ్మన్నావుగా ఇచ్చాం. అవి వానికి ఏం సరిపోతాయి? దొంగతనం సేసిండు. బంగారం ఎత్తుకపోయాడు. తాగి పట్నంల పడిపోయిండు. సైకిలు, రేడియో, ఉంగరం, గడియారం అన్నీ అమ్ముకున్నడు. అప్పులు చేస్తడు. సూదులు తీసుకుంటున్నడు. మందు తింటున్నడు. ఆడి దోస్తులందరికి తినబెడతడు. ఇసుంట్లోడు సస్తే ఏంది? నాకు కొడుకు లేడనుకొంట. స్కూల్ కాడ చాయ్ తాగిండని ఒక్క దెబ్బ ఏసినందుకు. ఎంతకత సదివినవు? ఇప్పుడేం సదువుతవో సదువు” అన్నది సుగుణమ్మ ఊడిపోయిన ఆమె సిగ, చెమటలు కారిపోతున్న ఒళ్ళు. చెరిగిపోతున్న బొట్టు కింద పెద్దవైపోయి ఆక్రోశాన్ని నిప్పులుగా కురుస్తున్న ఆమె కళ్ళు.

ఏం జవాబివ్వను? సురేష్ దగ్గరగా వెళ్ళాను. పొడుగైపోయినాడు. బలమైన ఆ ఒళ్ళు వంగిపోతోంది. “బాబూ!” అని భుజం మీద చేయి వేశాను. నొప్పితో కదిలాడు. నా వంక చూశాడు. ‘హలో!’ అన్నాడు.

పద మందు రాస్తాను అనాలనుకున్నాను.

ఎన్నాళ్ళు రాస్తాను? నేనెవరినని ఆ తల్లి. తండ్రి ఇస్తున్న దండనని ఖండిస్తాను? ఏమీ చెప్పలేక తడి బట్టతో అయినా అతని ఒళ్లు తుడవలేక, మంజులైనా కదలనందుకు బాధ కూడా పడలేక చూస్తున్నాను.

ఇది కుటుంబ వ్యవహారం. నేను తలదూర్చి లాభం లేదు. అయినా మనసొప్పక మంజుల చేయి పట్టుకున్నాను. “మందు రాసి, తడి బట్టతో తుడు” అన్నాను చాలా అస్వస్థంగా. గదిలోకి వెళ్ళి నేలమీద గోడనానుకుని కూలబడ్డాను.

సురేష్ ఒక రోగి. ప్రేమతో, ఓర్పుతో దారిలోకి తీసుకురావాలని చెప్పాలి. ఇటువంటి వారికి అస్పత్రులు న్నాయని, అతను చెడ్డవాడు కాదు. బలహీనుడని. వారికి అర్థమయ్యేట్లు చెప్పాలి. నా శక్తి చాలుతుందా? తెల్లవారగానే మరో ఊరు చక్కాపోయే దాన్ని నేను ఏం చేస్తాను? నేనెంత నా విజ్ఞానం ఎంత. నా ఆర్థిక స్థితి ఏమిటి? పట్నవాసంలో నా పలుకుబడి ఏముంది? ఏదో చెయ్యవచ్చు అని తెలుసుగానీ - విషపురుగు కాటు రోజూ తీసుకుంటున్న ఆ అబ్బాయిని రక్షించగలనా నేను.

గడియారం రెండు మూడు గంటలుకొట్టింది. సావిట్లో ఏమీ అలికిడి లేదు. మంజు వచ్చి మంచం మీద పడుకుని ఏడుస్తోంది.

మాగన్నుగా నిద్ర పట్టింది. గొడవ. గోల. అరుపులు. ఏడుపులు. ... లేచాను. సావిట్లోఎవరో పరుగెడుతున్నారు. నేనూ అటే వెళ్ళాను. బావి దగ్గర బావి లోపల... నిచ్చెనలు. తాళ్ళు... సురేష్ పైకి వచ్చాడు.

అందరూ చెప్పేస్తున్నారు. అసలు జరిగిందేమిటో ఏదో మందు మింగాడు. మందుసీసా అక్కడే ఉంది బావిలో దూకాడు. ఈత వచ్చినా గానీ ఈదలేదు. బతికేందుకు వీలున్నా గానీ బతకలేదు.

లోకంలో ఉండి ఏం చేయాలో తెలియక, ఎటు చూసినా మూసుకున్న సొరంగం. చీకటిలో దిక్కుతడుముకోవడం రాక, బహుశా నా బోటి మనిషి అతనికి జరిగిన ఘోర అవమానాన్ని చూసినందుకు, సహించలేక తనకు తోచిన మార్గంలో వెళ్ళిపోయాడు.

సుగుణమ్మ పిచ్చిది. ఇంకా పిచ్చిదైంది. 'నాకొడుకో! నా బిడ్డో!' అని ఏడుస్తోంది.

నా వృత్తి సంఘసేవ. కానీ ఆమె నన్ను తిడుతుందని భయపడుతున్నాను.

